

ዜና ዕረፍት
እጎው ሚካኤል ቀለተ
(29 መጋቢት 1933-17 ሚያዝያ 2022)



'ሠናይ ገድሊ ተጋዲለ፡ እቲ ጉያ ወዲኤ፡ ነታ እምነት ሐልየ፤ ደጊምሲ ጎይታይ፡ ንሱ እቲ ጻድቕ ፈራዲ፡ በታ መዓልቲ እቲኣ ዚህበኒ ኣኸሊል ጽድቂ ተነቢሩለይ ኣሎ።' (2 ጢሞ 4.7)

ሕጽር ዝበለ ታሪኽ ሕይወት ኣው ሚኪኤል ቀለተ ኣባል ማሕበር ኣሕዋት ላሳል

ኣው ሚኪኤል ቀለተ ብዕለት 29 መጋቢት 1933 ካብ ክብራትን ሕያዎትን ወለዶም ኣቶ ቀለተ ዓይቡን ወ/ሮ መድሓኒት ደርማስን ኣብ ዓዶም ተረንኳ ተወልዱ፡ ካብቶም 8 ኣሕዋቶም መበል 6ይ ህጻን ነበሩ፡ ጸጋ ጥምቀት ኣብ ዚተቐበሉሉ መዓልቲ “ግርማጽን” ዝብል ስም ክርስትና ተቀቢሎም፡ ወለዶም ፈሪሃ እግዝኣብሔርን ፍቅሪ ኣሕዋትን ዝነበሮም ብምንባሮም፡ ንደቆም ግቡእ መንፈሳዊ ኩስኮሳ ብምግባር ወኒ ዘለዓዕል ካቶሊካዊ እምነትን፡ ኣያል ክብሪታት ስድራ ቤትን ኣስኒቆም ኣዕበይዎም።

ኣው ሚካኤል ምስ ወለዱ እቶም ኣብ ገዳም ኣሕዋት ላሳል ተጸንብሮም ብመብጸዓ ክሳብ ዝውፈዩ ኣስፍሃ ብዝብል ስም ዝፍለጡ ዝነበሩ ኣው ሚኪኤል ፡ ናይ ፋልማይ ደረጃታት ትምህርቶም ኣብ ወስበንስረኽ ድሕሪ ምክትታል፡ ህርፋን ኣገልግሎት ኣምላኽ ኣዲሪዎም ኣብ መበል 19 ዓመቶም ብ1952 ኣብ ማሕበር ኣሕዋት ላሳል



ብምጽንባር፡ ነቲ ናይ 70 ዓመታት ጉዕዞ ውፍይ ሂወቶም ኣብ ከረን ኣሃዱ ብምባል ፈለምዎ።

ክሳብ 1954 ኣብ ከረን ብምጽናሕ ድማ ኣድለዩ ዝኾነ ናይ ቀለምን ናይ መንፈስን ትምህርቲ ምእንቲ ኪረኽቡ ናብ ኢትዮጵያ ናብ ዓዲ ጣልያን ከተማ ቶረ ዶል ግረኮ (ጥቃ ናፓሊ) ካብ ዝተላእኩ

ቀዳሞት ደቀባት ኣባላት ማሕበር ኣሕዋት ላሳል ነበሩ። ኣብኡ ከለው ድማ ብዕለት 18 ታሕሳስ 1954 “ሓው ሚኪኢል” ብዝብል ስም ምስ ሓው ዳንኢል ምስግና ልብስ ምንኩስና ዝተቀበሉ፡ ንክልተ ዓመታት ዚኣክል ንሕይወት ምንኩስና ዜብቅዕ ትምህርቲ ምስ ፈጸሙን፡ ኩሉ ሕግታትን መንፈሳውነትን ማሕበር ብግቡእ ምስ ፈለጥዎን፡ ብ1956 ከም ኣባል ማሕበር ኣሕዋት ላሳል ቀዳማይ ማሕላ ፈጸሙ፡

ካብኡ ቀጺሎም ንሮማ ብምኻድ ኣብ ኮለጅ ላሳል ኣብ ሓዋርያዊ ስርሓም ክሕግዞም ይኸእልዮ ኢሎም ኣሚኖም ንክልተ ዓመት ብስርሓት ሓጺንን ዕንጻይቲን ሞያዊ ትምህርቲ ወሲዶም ተመረቑ፡ ብ1958 ናብታ ዝፈትውዎ ዓዶም ተመሊሶም ድማ ኣብታ ዘዕበየቶም ገዳም ቅዱስ ዮሴፍ ከረን ንሓልዮት ነብሳትን፡ ንጉስነት ንኣሸቱ ኣባላት ማሕበርን ተተሓሓዘዎ፡ ሕጊ ማሕበር ኣሕዋት ላሳል ዝእዘዞ መሰረት ንሓሙሽተ ዓመታት ብንኡስ መብጻዓ ድሕሪ ምጽናሕ፡ ነቲ ካብ ህጻንነቶም ዝሓድሮም ህርፋን ምግልጋል ኣምላኽ ክውን ንምግባርን፡ ብምሉእ ልቦም ብዘይተገላባነትን ንማሕበሮምን ንህዝቦምን ብዝከኣሎም ሂወቶም ሙሉእ ከገልግሉ ብ02 ሓምለ 1961 ኣብ ኣስመራ ብዓብይ መብጻዓ ህይወቶም ወፈዩ፡ ክሳብ ቅድሚ 10 ዓመት ብስእነት ጥዕናን ብዕድመ ምድፋእን ናብታ ንዝበለጸ ናብዮትን ጥዕናውን ምክትታልን መታን ክረኽቡ ናብ ሮማ ኮለጅ ላሳል መናበይ ኣረጋውያን ኣባላት ማሕበር ላሳል ዝኸዱ ድማ፡ ን60 ዓመታት ብተውህቦታቶምን፡ ብዕምቆት ዝመልኦ እምነቶምን፡ ክገብርዮ ዝብል ውዕውዕ ስሚዕቶምን፡ ብተኣማንነትን፡ ብተወፋይነትን ንማሕበሮም ኣገልግሎን፡ ኣብ ዝተፈላልዩ ቦታታት መሃሩን፡ ንኣባላት ማሕበር ብምምራሕ ብቐሊል ዘይግመት ዓቢ ኣበርክቶ ገበሩ፡ ገለ

ካብቲ ሓዋርያዊ አገልግሎቶም ዝፈጸሙሉ ቦታታት ከረን፣ አስመራ፣ ሽናራ፣ ደቀምሓረ፣ አዲስ አበባ፣ ናዝሬት፣ መቄ ይርከቡ።

ሓው ሚካኤል ምስ ተመሃሮ



አብዘን ዳሕረዎት ዓመታት ሓው ሚኪኢል አብ ኮለ-ላሳል ክነብሩ ድሕሪ ምጽናሕ፡ ብዕለት 17/ ሚያዝያ/2022 (ብናይ አውሮፓውያን አቆጻጽራ ትንሳኤ

መዓልቲ)ብአቆጻጽራ

ግዕዝ ድማ ሆሳዕና መዓልቲ፡ እቲ ንምሉእ ሕይወቶም ከታትዮም ዝጸንሐ እግዝአብሔር ምስ ቅዱስ ዮውሐንስ መጥምቅ ዘላሳልን፡ ተኸቲሎምም ዝፈረዮ ቅዱሳኒን፡ ክቡራት ወለዱን አሕዋቱን አሓቱን አብ ዘለውዎ ሓቢሮም ምእንቲ ክድስቱ ነዚ ምድራዊ ናብራ ውፍይ ሂወቶም ዛዚሞም ናብቲ ሰማያዊት ኢዩርሳሌም ወሰዶም። ሎሚ ንሓው ሚካኤል አብ መበል 89 ዓመቶም ንሰናበቶም አለና፡ ንድሕሪት ምስል ኢልና ነዘን ዕጹባትን ድንቅን ዝኾና 89 ዓመታት ሓው ሚኪኤል አብዚ ምድሪ እንክንዝክረን፡ ብዝሕ ዝበሃል ዝጽወን ነይሩና እንተኾነ ግን ብዝያዳ ክንጸቅጠሉ እንደሊ አብ ስራሖም ዘይኮነስ አብቲ ዘደንቅ ሰብአውነቶም ርሕራሔኦምን ኢዩ። ብርግጽ ብርሑቅ ንዝፈልጦምን ንዘይቐረቦምን ሓው ሚኪኤል አመና ረዚን ተሪርን ኢዩም ዝመስሉ ነይሮም፡ እንተኾነ ግን ከምቲ “ዑምቐት ፍቅሪ፡ ክሳብ አብ ካልእ ሰብ መቓልሕ ዝገብር፡ ብልክዕ ክልካዕ ዘይከአል”፡ ብድሕሪቲ ዘፍርሕ ዝመስል ምስሊውን ዝቐረቦ ዝፈልጦን ዘስተማቐሮን ሕያውነት ርሕራሔን ከም ዝነበሮም አብ ትሕቲኦም ዝሰርሑ ሰራሕተኛታትን፡ ዝቐርብዎም ደቂ ማሕበሮም ይምስክሩ፡ ርግጸኛታት ኢና ብዙሓት ካብዞም ሎሚ አብዚ ክንፋነዎም ተረኺብና ዘለና ነዚ እንብሎ ዘለና ፍቅርን ሕያውነትን ዝጠዓምና አለና፡ ስለዚ እታ ንሕና ዘስተማቐርናያ ፍቅሪ ንኻልኦት ነካፊላ።

ሓው ሚኪኢል ብባህሪኦም ላዕሊ ላዕሊ ዘይጥምቱን ትሑትን ሰብ ኢዩም ነይሮም፡ ከም ውጺኢት ድማ ሰራሕ ከየማረጹ ንኹሉ ዝወሃቦም ብተአማንነት ዝሰርሑ ኣዝዩም ጻዕረኛ ሰራሕተኛ ኢዩም ነይሮም፡ ሓው ሚኪኤል ጻዕረኛ ጥራይ ኣይነበሩን ደኻ መሓመድ ዘይብሉ፡ ብዘይተገላባነት ዝሰሑ ኣዝዩም ሓያል ሰብ እውን ኢዩም ነይሮም፡ ፈለጥቶም ከም ዝገልጽዎም ሓው ሚኪኤል ዝያዳ ሰራሕም ክንዲ ዝደኻሙ ሓይሎም መሊሱ ዝብርታዕ ፍሉይ ሰብ ኢዩም ነይሮም፡ በዚ ምኽንያት ከይኮነ ኣይተርፍን ኢዩ ድማ ሓደ ካብ ኣባላት ቤተ ሰባም ንሓው ሚኪኢል “ኩሉንትናኡ ንገዳማዊ ሂወት ዝበቅዕ ሰብዮ ነይሩ” ክብል ዝገለጸም። ሓው ሚኪኤል ከም ማርያም ንኹሉ ኣብ ልቢ ዝዓቕር መስተውዓሊ ሰብ ኢዩም ነይሮም፡ እንተኾነ ግን ዓቕሪ ጥራይ ኣይነበሩን፡ ነቲ ኣብ ልቦም ዝሰፈረ ፍርሃት እግዝኣብሔር፡ ጥቡብን፡ ፍልጠት ኣእምሮን፡ ኣፈ ታሪኻትን፡ ተመክሮታት፡ ክመሃር ንዝደሊ ኩሉ ንምክፋል ወትሩ ድሉው መምህር ኢዩም ነይሮም፡



መዓስ እዚ ጥራይ ሓው ሚኪኤል ከምቲ መምህር ዝኾነ ክርስቶስ ጥበበና ኢዩም ነይሮም፡ ምኽንያቱ ኣብ ዝምህሩሉ ብጽንጽ ዋያትን ምሳሌታትን ገይሮም ይምህሩ ስለዝነበሩ፡ እዚ

ከይኮነ ኣይተርፍን ድማ ዋላ ሽድሽተ ዕቁድ ተማሃርቶም ዝነገርዎም ዛንታት ምስ ሞራላዊ ትምህርቱ ክሳብ ሎሚ ይዝክርዎ። ብሰንኪ እዚ ክእለት እዚ ከይኮነ ኣይተርፍን እዩ ድማ ሓደ ካብ ተማሃርቶም ዝኾነ ነባሪ ዓዲ እንግሊዝ ዝኾነ ንሓው ሚኪኤል ከም መምህር ልባቶም ከም ዝተንከፈዎን፡ ከም ሰባኹ

አብ ማሕበር ኢየሱስ ሱቕል መንፈሳውነቶም ከም ዘበራበረን፡ ብዝነበሮም ዝተፈላለዩ ሓለፍነታት ድማ እምነቶም ብዑምቐት ክርዱ ከም ዝገብሮም ምስክርነቱ ድሕሪ ምሃብ፡ ቀጺሉ ከምዚ ይብል እቲ ተማሃራዮም ነበር “ሓው ሚኪኤል አብ ሓንቲ ናይ ሞራል ክፍለ ግዜ አብ ዛንታ ናይ ሓደ አብ ሓጽሪ ግዜ ፊሪ ከይተጸበየ ተኸሊ ተምሪ ብምትካሉ ብጉረቤቱ ዝተገንጠሑ ሓረስታይ ምርኩስ ብምግባር አብ ልባትና ንወትሩ ህያም ኮይኑ ዝነበር ሞራል አስረጹልና” ድሕሪ ምባል፡ እቲ ሽዑ ዝተዋህቦም ለበዎ ከምዚ ክብል ይዝክሮ “እዚ ሓረስታይ አርሒቁ ብምጥማት ንርእሳይ ይጥዕመኒ ከይበለ’ዩ ነታ ተኸሊ ተምሪ ዘሪኢዎ፡ ስለዚ ንስኹም’ውን ንግዜያዊ ረብኹም ከይቀደምኩም እንተሰሪሒኩም፡ ከምታ ተኸሊ ተምሪ ዓብያ ንኻልኣት አትክልቲ ተጽልልን፡ ካብ ፍግረ መሬት እትከላኸልን፡ ብውሱን ዓመታትዊ ማይ ብዙሕ ፊሪ እትፈርን፡ ንስኹም’ውን ጽቡቕ ዘሪኢ ዝርኡ፡ ፍሪኡ ድማ ጽባሕ ክትዓዱ ኢኹም” ከምዝበሎም ከምዚ ሎሚ ይዝክሮ።

መስራቲ ማሕበር አሕዋት ላሳል ዝኾነ ቅዱስ ዮሐንስ መጥመቕ ዘላሳል ካብ ዝበሎምን ጽሑፋቱን ምርኩስ ብምግባር ዝተጻሕፈት ዝተፈላለዩ ምሳሌታት ዝሓዘት “ማክሲምስ” ዝተባህለት ንምሉእ ዓመት እተገልግል መጽሓፍ አላ፡ አብታ ናይ 26 ሕዳር ንባባት ከምዚ ትበል “እቲ ቀዳማይ ዕላማ ናይ ጸዋዕታኻ፣ ምእንቲ ድሕነት ነብሳት ምስራሕ’ዩ፣ ንዓኡ ንምፍጻም ድማ ብፍቅሪ አምላኽን፡ ብውዕውዕ ተገዳሰነትን፡ ብቅንኢ ነብሳትን ተደሪኽካ፣ ክትጽዕር አለካ” ይብል፡ ሓው ሚኪኤል ነዛ መልእክቲ እዚአ ብግቡእ ተረዲኦም ብምልኣት ዘተግበሮን ዝነበሮን ሓው’ዩም ነይሮም፡ መርአያ ናይዚ ድማ እቲ አብ ምስፍሕፋሕ መንፈሳውነት ማሕበር ኢየሱስ ስቕልን፡ ደሓር ድማ ከም ሕጋዊ ወኪል እቲ ማሕበር አብ ኤርትራ ብምጅን ዓቢ አበርክቶ ዝገበሩ ሓው ኢዩም ነይሮም። ሓው ሚኪኤል ብደቂ ማሕበሩ ከም መኻሪን፡ ገሳጽን ፡ ዓቓቢ ሕጊ ማሕበር፡ አላይ አሕዋቱን ደቂ ማሕበሩን ዝረኡ ዓቢ ሰብ ኢዩ ነይሩ፡ ንሱ ንዝብሎ ዝገብርን ዝነበርን፡ ንሕጊ አሕዋት ላሳል ብምልኣት ዝእዘዘን ሓው ኢዩ ነይሩ፡ እንተኾነ ግን ሓው ሚኪኤል ንተማሃርቶም ክገብርዎን ክነብርዎን ንዝደልዩም አቀዲሙ አብ ነብሱ ብምፍታን፡ ከተግብርዎ ይሓቶም ስለዝነበረ፡ ሓደ ካብ ተማሃርቶም ዝኾነ ሓው፡ ሕይወት ሓው ሚኪኤል “ቤት ምርምር’ያ ነይራ” ክብል ይገልጻ።



እቲ ኣብ ማያት ብእግሩ
 ዝሰጎመ፡ ንምንዋጽ
 ማያት ባሕሪን ዘህድኤ፡
 ነቲ መዎቲ ኣዝርእቲ
 ኣብ መሬት ምስ ወደቀ
 ህይወት ዝህብ፡እ እታ
 ነታ ኣብ ሓዘንን
 ጭንቅን ዝነበረት ማሪታ
 ሓው ዝኾና፡ ድሕሪ
 ስለስተ መዓልቲ ኣብ
 ዓዲ ምውታት፡ ንሓይሊ

ሞት ሲዒሩ ንምቕሑ ሞት ብምዝለቕ፡ ህያው ዝኾነ፡ ካብ ምውታት እውን
 ህያው ብምጃን ቦኻሪ ዝኾነ ኢየሱስ ክርስቶስ፡ ነቶም ኣብኡ ተአሚኖን ዝሞቱ
 ሓው ሚኪኢልን ኩሉቶም ነብሳተ መታኒን፡ ካብ ሓመድ እዛ ምድሪ ኣብታ
 ዘለዓለማዊት ዝኾነ ቤቱ ብክብሪ ከም ዘንብሮም ናይ ወትሩ እምንቶናን
 ጸሎትናን ኢዩ።

ካብ ቀረባን ርሑቅን ክተቃብሩና ዝመጸእኩም ኣብዚ ናይ ሓዘን ግዜ ብጸሎት
 ዘሰነኹምናን ኣብ ቅዳሴ ዝተሳተፍኩም ምእመናን ፈለስትን ብልቢ
 ነመስግነኩም፡ ሕሰም ኣይትርከቡ እናበልና ብወገን ማሕበር ሓዘንና ኣብዚ
 ከምዝገጸና ክሕብረኩም ንፈቱ።